

ከከነዓናውያንም ጋር መዋጋት ያላወቁትን እስራኤልን በእነርሱ፤

2 ፤ ይፈትናቸው ዘንድ፤ በፊትም ሰልፍን ያልለመዱ የእስራኤል ልጆች ትውልድ መዋጋትን ያውቁና ይማሩ ዘንድ እግዚአብሔር ያስቀራቸው አሕዛብ እነዚህ ናቸው፤

3 ፤ አምስቱ የፍልስጥኤማውያን መኳንንት፤ ከከነዓናውያንም ሁሉ፤ ሲዶናውያንም፤ ከበአልአርሞንዔም ተራራ ጀምሮ እስከ ሐማት መግቢያ ድረስ በሊባኖስ ተራራ የሚኖሩትም ኤዊያውያን።

4 ፤ እግዚአብሔር በሙሴ እጅ ለአባቶቻቸው ያዘዘውን ትእዛዝ መስማታቸው እንዲታወቅ እስራኤል ይፈተኑባቸው ዘንድ እነዚህ ቀሩ።

5 ፤ የእስራኤልም ልጆች በከነዓናውያን በኬጢያውያንም በአሞራውያንም በፌርዛውያንም በኤዊያውያንም በኢያቡሳውያንም መካከል ተቀመጡ።

6 ፤ ሴት ልጆቻቸውንም አገቡአቸው፤ እነርሱም ሴቶች ልጆቻቸውን ለወንዶች ልጆቻቸው ሰጡ፤ አማልክቶቻቸውንም አመለኩ።

7 ፤ የእስራኤልም ልጆች በእግዚአብሔር ፊት ክፉ የሆነውን ነገር አደረጉ፤ አምላካቸውንም እግዚአብሔርን ረስተው በኣሊምንና አስታሮትን አመለኩ።

8 ፤ ስለዚህ የእግዚአብሔር ቃጣ በእስራኤል ላይ ነደደ፤ በመስጴጦምያ ንጉሥ በኩርሰቴም እጅ አሳልፎ ሰጣቸው፤ የእስራኤልም ልጆች ለኩርሰቴም ስምንት ዓመት ተገዙለት።

9 ፤ የእስራኤልም ልጆች ወደ እግዚአብሔር ጮኹ፤ እግዚአብሔርም የሚያድናቸውን አዳኝ የካሌብን የታናሽ ወንድሙን የቄኔዝን ልጅ ጎቶንያልን አስነሣላቸው።

10 ፤ የእግዚአብሔርም መንፈስ በእርሱ ላይ መጣ፤ በእስራኤልም ላይ ይፈርድ ነበር፤ ለሰልፍ ወጣ፤ እግዚአብሔርም የመስጴጦምያን ንጉሥ ኩርሰቴምን በእጁ አሳልፎ ሰጠው፤ እጁም በኩርሰቴም ላይ አሸነፈች።

11 ፤ ምድሪቱም አርባ ዓመት ዐረፈች፤ የቄኔዝም ልጅ ጎቶንያል ሞተ።

12 ፤ የእስራኤልም ልጆች በእግዚአብሔር ፊት እንደ ገና ክፉ ሥራ ሠሩ፤ በእግዚአብሔርም ፊት ክፉ ስለ ሠሩ እግዚአብሔር የሞዓብን ንጉሥ ዔግሎምን በእስራኤል ላይ አበረታባቸው።

13 ፤ የአሞንን ልጆችና አማሌቅን ወደ እርሱ ሰበሰበ፤ ሄዶም እስራኤልን መታ፤ ዘንባባም ያለባትን ከተማ ያዙአት።

14 ፤ የእስራኤልም ልጆች ለሞዓብ ንጉሥ ለዔግሎም አሥራ ስምንት ዓመት ተገዙለት።

15 ፤ የእስራኤልም ልጆች ወደ እግዚአብሔር ጮኹ፤ እግዚአብሔርም ብንያማዊውን የጌራን ልጅ ናዖድን ግራኙን ሰው አዳኝ አስነሣላቸው፤ የእስራኤልም ልጆች በእርሱ እጅ ወደ ሞዓብ ንጉሥ ወደ ዔግሎም ግብር ላኩ።

16 ፤ ናዖድም ሁለት አፍ ያለው ርዝመቱ አንድ ክንድ የሆነ ሰይፍ አበጀ፤ ከልብሱም በታች በቀኝ ጭኑ በኩል አደረገው።

17 ፤ ለሞዓብም ንጉሥ ለዔግሎም ግብሩን አቀረበ፤ ዔግሎምም እጅግ ወፍራም ሰው ነበረ።

18 ፤ ግብሩንም ማቅረብ በጨረሰ ጊዜ፤ ግብር የተሸከሙትን ሰዎች ሰደደ።

19 ፤ ናዖድ ግን በጌልገላ ከነበሩት ትክል ድንጋዮች ዘንድ ተመልሶ። ንጉሥ ሆይ፤ የምሥጢር ነገር አለኝ አለ፤ ንጉሡም። ዝም በል አለ፤ በዙሪያውም የቆሙት ሁሉ ወጡ።

20 ፤ ናዖድም ወደ እርሱ ቀረበ፤ እርሱም በሰገነት ቤት ለብቻው ተቀምጦ ነበር። ናዖድም። የእግዚአብሔር መልእክት ለአንተ አለኝ አለ። ከዙፋኑም ተነሣ።

21 ፤ ናዖድም ግራ እጁን ዘርግቶ ከቀኝ ጭኑ ሰይፉን ወሰደ፤ ሆዱንም ወጋው፤

22 ፤ የሰይፉም እጅታው ደግሞ ከስለቱ በኋላ ገባ፤ ስቡም ስለቱን ከደነው፤ ሰይፉንም ከሆዱ መልሶ አላወጣውም፤ በኋላውም ወጣ።

23 ፤ ናዖድም ወደ ደርቡ ወጣ፤ የሰገነቱንም ደጅ ዘግቶ ቆለፈው።

24 ፤ ናዖድም ከሄደ በኋላ ባሪያዎቹ መጡ፤ የሰገነቱም ደጅ ተቆልፎ ባዩ ጊዜ። ምናልባት በሰገነቱ ውስጥ ወገቡን ይሞክር ይሆናል አሉ።

25 ፤ እስኪያፍሩም ድረስ እጅግ ዘገዩ፤ የሰገነቱንም ደጅ እንዳልከፈተ ባዩ ጊዜ መክፈቻውን ወስደው ከፈቱ፤ እነሆም፤ ጌታቸው በምድር ወድቆ ሞቶም አገኙት።

26 ፤ በዘገዩበትም ጊዜያት ናዖድ ሸሸ፤ ትክል ድንጋዮቹንም አለፈ፤ ወደ ቤይሮታም አመለጠ።

27 ፤ በመጣም ጊዜ በተራራማው በኤፍሬም አገር ቀንደ መለከት ነፋ፤ የእስራኤልም ልጆች ከእርሱ ጋር

ከተራራማው አገር ወረዱ፥ እርሱም በፊታቸው ሄደ።

28 ፤ እርሱም። እግዚአብሔር ጠላቶቻችሁን ሞግባውያንን በእጃችሁ አሳልፎ ሰጥቶአልና ተከተሉኝ አላቸው።
ተከትለውትም ወረዱ፥ ወደ ሞግብም የሚያሻግረውን የዮርዳኖስን መሻገርያ ያዙ፥ ማንንም አላሳለፉም።

29 ፤ የዚያን ጊዜም ከሞግብ አሥር ሺህ የሚያህሉትን፥ ጉልማሶችና ጽኑዓን ሁሉ፥ መቱ፤ አንድ እንኳ
አላመለጠም።

30 ፤ በዚያም ቀን ሞግብ ከእስራኤል እጅ በታች ተዋረደ፤ ምድሪቱም ሰማንያ ዓመት ዐረፈች።

31 ፤ ከእርሱም በኋላ የዓናት ልጅ ሰሜጋር ተነሣ፥ ከፍልስጥኤማውያንም ስድስት መቶ ሰው በበሬ መውጊያ
ገደለ፤ እርሱም ደግሞ እስራኤልን አዳነ።